



**QORTI CIVILI
PRIM' AWLA**

**ONOR. IMHALLEF
GEOFFREY VALENZIA**

Seduta tat-8 ta' Ottubru, 2008

Citazzjoni Numru. 1150/2007

**Joseph Zammit Tabona bhala Chairman ghan-nom u
in rapprezentanza tal-Malta Stock Exchange p.l.c
(C42525) u Jill armla ta' Alfred Camilleri, Stephen
Camilleri u Michelle Camilleri, dawn l-ahhar tlieta ghal
kull interess li jista' jkollhom**

vs

**Joseph N Tabone ghan-nom u in rapprezentanza tas-
socjeta' 'Citadel Insurance PLC' u din in
rapprezentanza legali ta' "Le Assicurazioni d'Italia
S.P.A – Assitalia'**

Il-Qorti

Preliminari

Rat **I-atti tar-rikors** li permezz tieghu r-rikorrent nomine ssottometta:

(1). Illi s-socjeta' ntimata harget ghaf-favur tar-rikorrenti 'Business Travel Insurance Policy' Numru AC 5900592006351 biex tkopri mpjegati tal-Malta Stock Exchange ghal 'Accidental Bodily Injury and Medical Expenses' li jistghu jigu sofferti minnhom in konnessjoni mal-business ta' l-istess Stock Exchange;

(2) Illi fil-11 ta' Novembru 1992 is-socjeta' ntimata giet infurmata illi Alfred Camilleri, Chairman tal-Malta Stock Exchange kien sejjer jivvjagga fuq xoghol tal-Exchange fi Brussels, Brazil u Argentina tul il-perjodu tat-12-30 ta' Novembru 1992.

(3) Illi meta l-istess Alfred Camilleri fit-18 ta' Novembru 1992 kien il-Brazil ghereq f'incident u miet.

(4) Illi skond it-termini tal-imsemmija polza s-socjeta' ntimata kienet obbligata li thallas lis-socjeta' assigurata cioe' lis-socjeta' rikorrenti somma ta' flus kif specifkata fl-'Schedule of Benefits' annessa mal-istess polza fil-kaz bil-persuni hemm imsemmija, fosthom ic-Chairman Alfred Camilleri, jsufri Bodily Injury kagunata b'incident li jwassal ghall-mewt u dan matul il-vjagg li jsir in konnessjoni mal-business tal-Malta Stock Exchange, kif fil-fatt gara f'dan il-kaz;

(5) Illi s-socjeta' rikorrenti b'citazzjoni pprezentata quddiem din l-Onorabbli Qorti fid-9 ta' Lulju 1993 fil-kawza fl-ismijiet 'Patrick Staines Noe -vs- David Curmi Noe' (Citaz. Nru 953/93) talbet lil din il-Qorti biex tiddikjara illi s-socjeta' ntimata kienet obbligata thallas id-danni kollha rizultanti mill-mewt ta' Alfred Camilleri, lis-socjeta' rikorrenti skond it-termini tal-Polza tal-Assikurazzjoni Numru AC 5900592006351 mahruqa minnha favur l-istess socjeta' rikorrenti.

(6) Illi b'sentenza moghtija minn din il-Qorti diversament preseduta fit-28 ta' Jannar 1999 iddecidiet il-kawza billi

laqghet it-talba tas-socjeta' rikorrenti u ddikjarat illi s-socjeta' ntimata hija obbligata li thallas id-danni kollha rizzultanti mill-mewt ta' Alfred Camilleri skond it-termini tal-Polza tal-Assikurazzjoni in kwistjoni, b'riserva illi s-socjeta' rikorrenti titlob il-likwidazzjoni ta' dawn id-danni f'gudizzju separat.

(7) Illi s-socjeta' ntimata appellat din is-sentenza u l-Qorti tal-Appell b'sentenza moghtija fid-9 ta' Jannar 2007 cahdet l-appell tas-socjeta' ntimata u kkonfermat is-sentenza appellata bl-ispejjez (Dok B)

(8) Illi s-socjeta' ntimata fis-7 ta' Mejju 2007 hallset lis-socjeta' rikorrenti s-somma ta' mitt elf lira flus Maltin (Lm100.000) skond it-termini tal-istess polza flimkien ma' l-ispejjez tal-kawza u VAT kif jidher mill-annessa 'Discharge Form' (Dok C).

(9) Illi s-socjetajiet kontendenti ftehm u illi s-socjeta' rikorrenti kienet qieghda taccetta l-imsemmija somma minghajr pregudizzju ghal kull ammont ta' danni ulterjiuri li kienet intitolata ghalihom skond il-ligi u dan kif jidher mill-imsemmija 'Discharge Form'.

(10) Illi fit-28 ta' Mejju 2007 is-socjeta' rikorrenti nterpellat b'ittra ufficjali lis-socjeta' ntimata biex thallas is-somma ta' mija u hmistax-il elf, tmien mija u wiehed flus Maltin (Lm115,801.00) in linea ta' danni rapprezentanti imghax tat-tmienja fil-mija (8%) fuq is-somma ta' mitt elf lira flus Maltin (Lm100,000) ghal perjodu 18 ta' Novembru 1992 - 8 ta' Mejju 2007 peress illi s-somma dovuta skond il-Polza tal-Assikurazzjoni ma thalsitx meta kienet dovuta u b'hekk is-socjeta' rikorrenti soffriet hsara skond l-Artikli 1139 u 1047 tal-Kodici Civili.

(11) Illi sal-lum is-socjeta' ntimata, bhal qabel, qieghda tirrifjuta li thallas dawn id-danni.

Ghaldaqstant ir-rikorrenti titlob bir-rispett illi din il-Qorti:

(1) Tiddikjara illi s-socjeta' konvenuta hija responsabbli ghall-hlas tad-danni minnha sofferti minhabba dewmien ingustifikat tal-esekuzzjoni tal-obbligi taghha li thallas l-

ammont dovut skond l-imsemmija Polza tal-Assikurazzjoni meta kien dovut.

(2) Tikkundanna lis-socjeta' ntimata biex thallas lis-socjeta' rikorrenti in linea ta' danni s-somma ta' mija u hmistax -il elf tmien mija u wiehed flus Maltin (Lm115,801.00) rapprezentanti imghax tat-tmienja fil-mija (8%) fuq is-somma ta' mitt elf lira flus Maltin (Lm100,000) ghal perjodu 18 ta' Novembru 1992 – 8 ta' Mejju 2007 skond il-ligi kif premiss.

(3) Thallas ukoll l-imghax fuq l-imsemmija somma ta' mija u hmistax -il elf tmien mija u wiehed (Lm115,801.00) mit-8 ta' Mejju 2007 sad-data tal-eventwali pagament ta' din is-somma.

Bl-ispejjez inkluzi dawk tal-ittra ufficjali tat-28 ta' Mejju 2007 kontra s-socjeta' ntimata li hija ngunta ghas-subizzjoni.

Rat ir-risposta tal-intimat nomine a fol. 49 tal-process fejn qal:

1. Illi l-fatti kif dikjarati fl-ewwel paragrafu tad-dikjarazzjoni attrici m'humix kontestati.
2. Illi l-fatti kif dikjarati fit-tieni paragrafu tad-dikjarazzjoni attrici huma kkontestati billi l-attrici kienet innotifikat lill-broker taghha u mhux lill-kumpanija assikuratrici Citadel Insurance plc. ;
3. Illi l-fatti kif dikjarati fit-tielet paragrafu tad-dikjarazzjoni attrici m'humix kontestati.
4. Illi dwar il-fatti kif dikjarati fir-raba' paragrafu tad-dikjarazzjoni attrici ghandu jigi pprecizat li l-posizzjoni ta' l-esponenti kienet li ma kinitx responsabbli li thallas a tenur ta' l-istess polza; Ghandu jigi sottolineat li l-assigurata kienet il-Malta Stock Exchange.

5. Illi l-fatti kif dikjarati fil-hames paragrafu tad-dikjarazzjoni attrici m'humiex kontestati.

6. Illi dwar il-fatti kif dikjarati fis-sitt paragrafu tad-dikjarazzjoni attrici l-esponenti jirreferu ghas-sentenza in kwistjoni u jirrservaw li jikkumentaw fi stadju ulterjuri;

7. Illi l-fatti kif dikjarati fis-seba' paragrafu tad-dikjarazzjoni attrici m'humiex kontestati.

8. Illi l-fatti kif dikjarati fit-tmien paragrafu tad-dikjarazzjoni attrici m'humiex kontestati.

9. Illi l-fatti kif dikjarati fid-disa' paragrafu tad-dikjarazzjoni attrici huma kkontestati billi fil-fatt l-esponenti qatt m'accettat li kienet responsabbli ghal xi danni fil-konfront tar-rikorrent izda hallset dak li kien minnha dovut ai termini tal-polza;

10. Illi dwar il-fatti kif dikjarati fl-ghaxar paragrafu tad-dikjarazzjoni attrici l-esponenti jirriservaw il-pozizzjoni taghhom billi l-ittra ufficjali tghid dak li tghid. Illi l-esponenti kkontestat ir-responsabbilta' b'ittra ufficjali responsiva tad-(date) – kopja ta' liema hi hawn annessa (CIT01). Illi l-fatti kkoncernati d-danni huma kkontestati u dan kif ser jirrizulta minn din in-nota ta' eccezzjonijiet u kif ser jigi spjegat aktar dettaljatament waqt is-smigh tal-kawza. Ghandu jigi pprecizat ukoll li l-Malta Stock Exchange ma gietx ipprivata mit-tgawdija tal-flus taghha u ghalhekk ma tistax tfittex ghad-danni.

11. Illi l-fatti ddikjarati fil-hdax il-paragrafu tad-dikjarazzjoni attrici huma kkontestati billi l-esponenti m'hijiex responsabbli li thallas danni lill-attrici.

12. Illi l-eccipjenti qiegghda tressaq is-segwenti eccezzjonijiet kontra t-talbiet tar-rikorrenti.

12.1. Fl-ewwel lok li l-kumpanija Citadel Insurance plc m'ghandha l-ebda relazzjoni guridika mal-werrieta ta'

Alfred Camilleri billi l-assigurata taghha kienet il-Malta Stock Exchange.

12.2. Fit-tieni lok u bla pregudizzju ghas-suespost illi l-Malta Stock Exchange ma soffriet ebda dannu kif minnha reklamat billi hi effettivament ma kienet sejra taghmel xejn mill-flejjes dovuti skond il-polza hlief li tghaddihom lill-werrieta ta' Alfred Camillieri, haga li fil-fatt ghamlet biss malli rceviethom minghand il-kumpanija eccipjenti. Illi l-pozizzjoni forsi kienet tkun differenti kieku l-Malta Stock Exchange hallset il-korrispettiv tal-polza lill-werriet ta' Alfred Camilleri fl-1992 u ghalhekk il-Malta Stock Exchange ma soffriet ebda dannu.

12. 3. Illi fit-tielet lok, bla pregudizzju ghas-suespost u fi qualsiasi kaz l-attrici m'hijiex intitolata ghal danni a bazi tal-Artiklu 1139 tal-Kodici Civili u dan ghal dawk ir-ragunijiet li ser jirrizultaw waqt is-smigh tal-kawza.

12. 4. Illi fir-raba' lok, bla pregudizzju ghas-suespost u fi qualsiasi kaz l-eccipjenti m'hijiex responsabbli ghal danni billi hi agixxiet ragonevolment u in buona fede fil-konfront tal-atturi u fil-fatt hallset l-ammont dovut skond il-polza a bazi ta' sentenza finali fic-citazzjoni 953/93. Illi l-eccipjenti ma tahtix ghad-dewmien fil-kawza in kwistjoni billi segwiet l-istess diligentement.

12. 5. Illi fil-hames lok, sussidjarjament u bla pregudizzju ghas-suespost li, m'humiex dovuti imghaxijiet fuq ammont, li ghalih qatt ma saret kawza mill-atturi quddiem Qorti Civili la biex jigi likwidat u wisq anqas biex jigi mhallas, u dan in vista tal-principju 'in liquidantis non fit mora'.

12. 6. Illi fis-sitt lok, li r-riserva tad-danni fic-citazzjoni numru 953/93 kienet intiza biss ghall-ammont principali pagabbli a tenur tal-polza u dan kif jirrizulta mid-dicitura tat-talbiet attrici f'dik il-kawza. Ir-riserva tad-danni kienet tfisser riserva li tigbor l-ammont dovut skond il-polza.

12.7. Illi kompletament bla pregudizzju ghas-suespost it-talba ghad-danni, in kwantu mhux limitata ghall-ammont pagabbli skond il-polza hija preskritta bid-dekors tat-terminu ta' sentejn;

12.8. Illi fi qualsiasi kaz it-tielet talba attrici tmur kontra d-dispozizzjonijiet ta' ordni pubbliku billi qieghed jintalab imghax fuq imghax;

12.9. Illi bla pregudizzju ghas-suespost u fi qualsiasi kaz, li l-ammont mitlub jirrappresenta imghaxijiet li jeccedu l-kapital u ghalhekk mhux permessibbli skond il-ligi.

12.10. Illi bla pregudizzju ghas-suespost li t-talbiet attrici huma kompletament infondati fil-fatt u fid-dritt u ghandhom jigu michuda bl-ispejjez kontra r-rikorrenti li huma minn issa ngunti in subizzjoni,

12.11. Illi ghal kull buon fini qieghed jigi ndikat mill-eccepjent li l-eccezzjonijiet hawn moghtija huma separati u ndipendenti minn xulxin u qeghdin jinghataw kull wahda bla pregudizzju ghall-ohrajn.

12.12. Illi t-talbiet attrici huma kompletament infondati fil-fatt u fid-dritt u ghandhom jigu michuda bl-ispejjez kontra r-rikorrenti.

Rat l-atti kollha tal-kawza u d-dokumenti ezibiti;
Rat id-degriet a fol 56 li bih gew allegati l-atti tal-kawza 953/93GC;
Rat in-nota a fol 62 tal-process;
Rat in-noti ta' sottomissjonijiet tal-partijiet;
Semghet lill Avukati difensuri jittrattaw;

Il-kawza thalliet ghal lum ghas-sentenza fuq l-eccezzjoni dwar il-preskrizzjoni sollevata mill-intimat noe.

Fatti

Il-fatti li taw lok ghal dina l-vertenza huma riportati brevement fin-nota' ta' sottomissionijiet tas-socjeta rikorrenti. Dawn il-fatti ma humiex kontestati.

Ir-rikorrenti talbu b'ittra ufficjali tat 28 ta' Meju 2007 minghand l-intimat noe s-somma ta' Lm 115,801.00 danni minhabba dewmien skond l-artikolu 1139 tal-Kap 16 billi l-intimat noe hallas il-kapital dovut skond sentenza tal-Qorti ta' l-Appell tad 9 ta' Jannar 2007, pero' aktar minn erbatax il-sena wara l-incident.

Talba

F'din il-kawza r-rikorrenti qed jitolbu li dina l-Qorti tiddikjara illi s-socjeta' intimata hija responsabbli ghall-hlas tad-danni sofferti mir-rikorrenti minhabba dewmien ingustifikat fl'esekuzzjoni ta' l-obbligi tas-socjeta intimata li thallas l-ammont dovut skond Polza tal-Assikurazzjoni meta kien dovut. Dawn id-danni jkkonsistu fl-imghax fuq is-somma ta' Lm100,000 mill 18 ta' Novembru 1992 sas 7 ta' Meju 2007.

It-talba tar-rikorrenti ghad-dawn id-danni hija bazata fuq l-artikoli 1139 u 1047 tal-Kap 16. Dawn jipprovdu hekk:

Artikolu 1047. (1) Il-hsara li tikkonsisti f'illi ttellef lil persuna l-uzu tal-flus taghha, tissewwa bil-hlas ta' l-imghaxijiet li jinquesu bit-tmienja fil-mija fis-sena.

Artikolu 1139. Bla hsara ta' kull disposizzjoni ohra tal-ligi dwar il-garanzija u s-socjeta', jekk l-obbligazzjoni jkollha biss bhala oggett il-hlas ta' somma determinata, id-danni li jigu mid-dewmien ta' l-esekuzzjoni taghha jkunu jikkonsistu biss fl-imghaxijiet fuq issomma li jkollha tinghata meqjusin bit-tmienja fil-mija fis-sena.

Eccezzjoni dwar preskrizzjoni

Is-socjeta intimata qed teccepixxi preliminarjament li t-talba ghad-danni, in kwantu mhux limitata ghall-ammont pagabbli skond l-imsemmija polza, hija preskritta bid-

dekors tat-terminu ta' sentejn a bazi ta' l-artikolu 2153 tal-Kap 16 {ara eccezzjoni 12(7)} u bid-dekors ta' hames snin ai termini ta' l-artikolu 2156(f) tal-Kap 16. (ara nota a fol 59).

Kontestazzjoni

Is-socjeta' intimata tissottometti li t-talba fil-kawza 953/93GC kienet ghal somma da likwidarsi, ghalhekk l-imghax mhux dovut hlief wara dik is-sentenza. (ara eccezzjoni 12(5). Billi f'dik l-kawza ma ntabx imghax u ntabu biss wara s-sentenza tal-Qorti ta' l-Appell fit 2007, illum dawn jinsabu preskritti a bazi ta' l-artikolu 2153 u 2156(f) tal-Kap 16.

Is-socjeta' intimata tirritjeni li z-zmien tal-preskrizzjoni beda ghaddej mill-prezentata tac-citazzjoni fin 1993 meta giet interrotta l-preskrizzjoni. Ghalhekk il-perjodu ta' preskrizzjoni beda jiddekorri minn 1993 u mhux mid-data tas-sentenza. Skond is-socjeta' intimata, r-rikorrenti setghu ressqu azzjoni ghad-danni konguntament ma' l-azzjoni ghall-hlas tal-kapital billi dan id-dritt kien indipendenti minn dik it-talba. Id-dritt taghhom ghal danni kien jezisti mid-data ta' l-ewwel citazzjoni u ma kien hemm xejn x'izommhom milli jaghmlu citazzjoni ghall kollox. Inoltre hija rrilevanti, skond l-intimati, ir-riserva li r-rikorrenti ghamlu fic-citazzjoni li huma kienu ser jitolbu l-likwidazzjoni tad-danni f'gudizzju separat ghaliex tali riserva ma setghet qatt topera bhala suspensjoni tat-terminu tal-preskrizzjoni izda biss bhala interruzzjoni, u kien jispetta lilhom li jibqghu jinterrompu l-preskrizzjoni tul id-dekors tal-kawza koncernanti l-kapital. Hu rrilevanti wkoll ghall intimati l-fatt li fid-Discharge Form tas 7 ta' Mejju 2007 hemm miktub li l-pagament sar "without prejudice to any additional claim...with particular reference to article 1139 of the Civil Code" u dana billi l-intimati jikkontendu li dina saret meta l-preskrizzjoni kienet diga' ddekorriet.

Konsiderazzjonijiet

Illi fil-kaz in ezami mhix applikabbili l-preskrizzjoni ta' sentejn taht l-artikolu 2153 tal-Kap 16 billi ma jirrizulta li gie kommess ebda delitt jew kwazi delitt. Invece hu applikabbili l-artikolu 2156(f) tal-Kap 16 li jirreferi ghal danni kontrattwali gejjin minn kuntratt li kien hemm bejn il-partijiet. Jidher li fuq dana, il-partijiet qed jablu ghalkemm is-socjeta intimata ssostni li dan it-terminu preskrittiv iddekorra billi wara li saret il-kawza fin 1993 ma regghax sar att interruttiv iehor apparti c-citazzjoni min-naha tar-rikorrenti.

Illi l-azzjoni tar-rikorrenti hija bbazata fuq l-artikolu 1139 tal-Kap 16 u hija ghal danni minhabba dewmien fil-hlas ta' l-ammont dovut taht Polza ta' Assikurazzjoni. Ir-rikorrenti mhux qed jitolbu imghax fuq somma li giet likwidata bis-sentenza fit 2007, imma danni, konsistenti f'imhgax bit 8 fil-mija, minhabba dewmien fl-esekuzzjoni ta' l-obbligazzjoni li s-socjeta' intimata thallas l-ammont dovut skond Polza tal-Assikurazzjoni meta kien dovut.

L-azzjoni li r-rikorrenti ressu fin 1993 kienet ghal dikjarazzjoni ta' responsablita' ghad danni sofferti u eventwali kundanna ghal hlas mill-intimati. Il-hlas eventwalment sar wara s-sentenza tal-Qorti ta' l-Appell. Il-kawza odjerna pero' ma' hiex kontinwazzjoni tal-kawza tan 1993.

Skond ir-rikorrenti l-preskrizzjoni ta' l-azzjoni odjerna bdiet jiddekorri minn dakinhar li din l-azzjoni setghet tigi ezercitata u fil-kaz in ezami dan kien minn meta l-kreditu ghad-danni taht l-artikolu 1139 tal-Kap 16 gie ezigibili. Huma jaghmlu referenza ghall-artikolu 2137 tal-Kap 16 li jghid hekk:

“Bla hsara ta' disposizzjonijiet ohra tal-ligi, il-preskrizzjoni ta' azzjoni tibda minn dak in-nhar li din l-azzjoni tista' tigi ezercitata; minghajr ma jittiehed qies ta' l-istat jew tal-kondizzjoni tal-persuna li lilha din l-azzjoni tmiss”.

Fil-kaz in ezami l-azzjoni hija bazata fuq dewmien tal-hlas dovut, ghalhekk l-azzjoni setghet biss tigi intavolata wara

li l-Qorti ta' l-Appell iddeterminat ir-responsabilita' ta' l-intimati ghal hlas ta' l-ammont dovut u meta l-intimat noe effettivament hallas. Kien biss wara d-data tas-sentenza li wiehed seta jkun jaf x'kien il-perjodu tad-dewmien tal-hlas u ghalhekk minn meta beda jiddekorri l-perjodu preskrittiv. Il-kwistjoni jekk ir-rikorrenti ghandhomx dritt jitolbu dawn id-danni hija kwistjoni fil-mertu.

Il-principju *contra non valentem agere non currit praescriptio* gie milqugh mill-gurisprudenza taghha peress li jaghti lok ghall-konservazzjoni tal-jedd kontra l-estinzjoni ta' l-azzjoni fil-kaz ta' impediment ta' dritt, u dan jissucce di fil-kaz fejn l-azzjoni gudizzjarja li tkun qed tigi ezaminata biex jigi stabbilit jekk hemmx preskrizzjoni jew le tkun necessarjament tiddependi minn pronunzjament gudizzjarju iehor, li sakemm ma jigix pronunzjat, ma jippermettix li l-perkors tal-perjodu preskrittiv jibda u jibqa' miexi.

Bhala ezempju, dan jokkorri fejn l-ezercizzju tad-dritt ikun subordinat ghall-ezitu ta' xi proceduri li jkunu "in corso". Kif intqal mill-Qorti Kummercjali, fit-2 ta' Gunju 1930, in re Bianco v. Demarco, citata wkoll b'approvazzjoni fis-sentenzi Paolo Kulodrovich v. Carmelo Muscat, deciza fl-1 ta' Gunju 1959, u Joseph Chircop et v. Salvatore Muscat nomine, deciza fit-28 ta' April 2000:

"la subordinazione di un'azione ad un'altra puo aver luogo o perche` l'accertamento di un diritto sia l'antecedente logico e necessario per l'esercizio di un altro diritto, o perche l'esercizio di una data azione non sia permessa dalla legge se non dopo che siasi esaurito il giudizio intorno ad un altro rapporto giuridico a cui l'azione si riconnette."

Meta dan jigri il-preskrizzjoni ghar-rigward tat-tieni azzjoni tibqa' sospiza. Dan bl-applikazzjoni tal-massima "*contra non valentem agere non currit praescriptio*". Massima, din li giet trattata *funditus* fid-decizjoni tal-15 ta' Frar 1965, in re Diego Attard et nomine v. Angelo Fenech, b'rassenja tad-diversi dissensi dottrinali fost it-trattisiti fuq il-principju. Hu cert, pero`, dejjem skond din l-istess sentenza, illi l-

Kopja Informali ta' Sentenza

Qrati taghna wrew ruhhom disposti li jaghtu effett lill-principju kontenut fil-massima, almenu zgur ghal dawk li huma impedimenti ta' dritt.

Fis-sentenza tad-9 ta' Marzu 1994, fil-kawza fl-ismijiet Xuereb v. Zammit, saret analizi tal-gurisprudenza in materja, giet stabbilita r-regola illi:

"meta tkun sentenza tal-Qrati li tohloq id-dritt ta' azzjoni, isegwi, illi l-azzjoni gudizzjarja tista' tinbeda biss wara dik is-sentenza u li, wkoll, minn dik id-data tista' tibda tiddekorri l-preskrizzjoni. Mentri meta sentenza tkun semplicement dikjaratorja ta' x'kienet il-posizzjoni guridika korretta qabel beda l-procediment, allura, huwa daqstant iehor car li tali sentenza m'ghandha ebda rilevanza la ghal meta l-azzjoni tal-kreditur setghet tigi intavolata u, konsegwentement, ghad-data li minnha bdiet tiddekorri l-preskrizzjoni." (Ara sentenza tal-Qorti ta' l-Appell Agius vs Spiteri 29/2/2008)

Fil-kaz in ezami kien biss wara d-data tas-sentenza li wiehed seta jkun jaf x'kien il-perjodu tad-dewmien tal-hlas u ghall liema perjodu setghu jitolbu d-danni r-rikorrenti u konsegwentement minn meta beda jiddekorri l-perjodu preskrittiv. F'dan il-kaz il-perjodu ta' hames snin ghadu ma ddekorriex billi s-sentenza nghatat fit 2007.

Is-socjeta intimata tirritjeni wkoll li m'humieq dovuti imghaxijiet fuq ammont, billi ghalih qatt ma saret kawza mir-rikorrenti quddiem Qorti Civili la biex jigi likwidat u wisq anqas biex jigi mhallas, u dan in vista tal-principju 'in liquidantis non fit mora'

Il-Qorti tirrileva li t-talba tar-rikorrenti fil-kawza odjerna mhiex ghall-imghax imma ghad-danni. Inoltre jigi rilevat li talba fil-kawza 953/93 GC kienet ghal somma determinata ta' LM 100,000 skond il-Polza ta' assikurazzjoni. Fil-fatt is-socjeta' rikorrenti fic-citazzjoni imsemmija kienet talbet lill-Qorti biex tiddikjara illi s-socjeta' ntimata kienet obligata thallas id-danni kollha rizultanti mill-mewt ta' Alfred Camilleri, lis-socjeta' rikorrenti skond it-termini tal-Polza tal-Assikurazzjoni Numru AC 5900592006351 mahruga

Kopja Informali ta' Sentenza

minnha favur l-istess socjeta' rikorrenti. Illi skond it-termini tal-polza ta' assikurazzjoni s-socjeta' ntimata kienet obbligata li thallas somma ta' flus kif specificata fl-'Schedule of Benefits' annessa mal-istess polza fil-kaz ta' bodily Injury kagunata b'incident li jwassal ghall-mewt, kif fil-fatt gara f'dan il-kaz. Illi ghalhekk mhux il-kaz ta' *'in liquidantis non fit mora'*

DECIZJONI

Ghal dawn il-motivi;
Il-Qorti tiddeciedi billi;
Tichad l-eccezzjoni sollevata mis-socjeta' intimata dwar il-preskrizzjoni;
Spejjez ghall-intimati;
U tiddifferixxi l-kawza ghall-kontinwazzjoni ghas-17 ta' Novembru, 2008 fil-10.45a.m.

< Sentenza In Parte >

-----TMIEM-----